



अब नकली मसाला बनाने का पर्दाफाश, एक गिरफ्तार

Publish Date: Tue, 26 Mar 2019 08:14 PM (IST)

-1170 किलोग्राम नकली मसाला जब्त, कारखाना मालिक फरार

-बड़ाबाजार इलाके में धड़ल्ले से चल रहा था काला कारोबार जागरण संवाददाता, कोलकाता : कभी नकली देशी घी तो कभी नकली दूध पाउडर और अब बड़ाबाजार इलाके में नकली मसाला बनाने की फैक्ट्री का भंडाफोड़। पुलिस ने मौके से 1170 किलोग्राम विभिन्न नकली मसाला जब्त कर एक व्यक्ति को गिरफ्तार किया है। जबकि फैक्ट्री मालिक फरार होने में सफल रहा। सूत्रों के अनुसार मुखबिर की सूचना पर मंगलवार सुबह कोलकाता पुलिस की खुफिया विभाग की टीम ने जोड़ाबागान थाना अंतर्गत 25 नंबर काशी दत्ता स्ट्रीट में स्थित मसाला बनाने की एक फैक्ट्री में छापा मार दिया। मौके से 120 किलो धनिया, 60 किलो जीरा, 350 किलो पिसा हुआ चावल, 90 किलो स्याही, 550 किलो हल्दी, पाच किलो लाल रंग का रसायन, सात किलो हरे रंग का रसायन, एक लोहे का बेल्ट और एक कड़ाही जब्त की गई है। जब्त किए गए नकली मसालों का कुल वजन 1170 किलोग्राम बताया गया है जिसकी कीमत 1.02 लाख रुपये आंकी गई है। पुलिस ने इस मामले में पंकज कुमार साव 31 नामक एक व्यक्ति को भी गिरफ्तार किया है। हालांकि फैक्ट्री का मालिक फरार होने में कामयाब रहा। प्राथमिक पूछताछ में पता चला है कि फैक्ट्री में लंबे अर्से से नकली मसाला बनाने का कारोबार चल रहा था। नकली मसालों को महानगर समेत अन्य जिलों में बेचा जाता था। पुलिस ने फरार फैक्ट्री मालिक की तलाश शुरू कर दी है।

Posted By: **Jagran**

Source: <https://www.jagran.com/west-bengal/kolkata-fake-masala-factory-busted-one-arrested-19075598.html>